



علوم اسلامیہ کی معیاری تعلیم؛ وقت کی اہم ضرورت

اسلام اللہ کا آخری دین ہے جس میں دین و دنیا کی تمام خوبیاں جمع کر دی گئی ہیں۔ دین کے بارے میں یہ تصور مغربی تہذیب نے دیا ہے کہ وہ صرف اللہ اور بندے کے باہمی تعلق کا احاطہ کرتا ہے اور دنیا کے دیگر معاملات کو ہمیں انسانی عقل و دانش اور تجربے کی روشنی میں بروے کار لانا چاہئے۔ دین کا یہ محدود تصور ایک طرف سیکولر نظریہ کو پیدا کرتا ہے تو دوسری طرف اس سے دین و دنیا کی ثنویت وجود میں آتی ہے۔ مغرب کے اس بنیادی نظریہ پر ایمان لے آنے کا نتیجہ یہ ہے کہ مسلم معاشروں میں بھی تمام علوم کی تعلیم اس سیکولر سوچ کی بنا پر دی جاتی ہے اور اس سیکولر نظام تعلیم کے پروردہ آخر کار مسلم معاشرے کو بھی دو خانوں: دین و دنیا میں تقسیم کر دیتے ہیں۔

مسلم معاشروں میں یہ مسئلہ مدارس دینیہ کے ذریعے پیدا نہیں ہوا کہ دین و دنیا کے دو خانے وجود میں آگئے اور مسٹر و ملا کی گہری خلیج حائل ہوئی، بلکہ استعمار کے دور حکومت میں جب سیکولر نظریہ زندگی پر معاشرے کی تشکیل کی گئی اور مغرب نے سکول و کالج کا نظام قائم کر کے دنیا کی تعلیم کے ادارے علیحدہ کر لئے تو دین کی بنا پر تعلیم دینے والے مدارس دینیہ باقی رکھے جانے کے نتیجے میں از خود دین و دنیا کی ثنویت قائم ہو گئی۔ جبکہ ان مدارس دینیہ کی بنا پر صدیوں تک چلے آنے والے مسلم معاشروں میں دین و دنیا کی کوئی تقسیم نہیں تھی، اور ان کے ہاں تمام علوم ہی شریعت اسلامیہ کے وسیع اور جامع تر تصور کے تحت پڑھے پڑھائے جاتے تھے۔

اللہ کے ہاں دین صرف اسلام ہی ہے، اور اسلام جس طرح ہماری آخرت کی اصلاح کرتا ہے، اسی طرح اس سے ہماری دنیا بھی سنورتی ہے۔ اسلام زندگی کی ان بیش قیمت تفصیلات پر مشتمل ہے جس پر عمل پیرا ہو کر مسلمان خیر القرون میں ایک مثالی معاشرہ میں ڈھل گئے اور یہ اسلامی تعلیمات کا ہی اعجاز تھا کہ عرب کے جاہل بدو، اسلام کی تعلیمات سیکھ کر چند ہی سالوں میں دنیا کے قائد و امام بن گئے۔ ان کا دین بھی سنورا اور دنیا بھی نکھر گئی۔ اسلام نے ان کو عظیم


سیاسی اور اجتماعی قوت ہی نہیں بنایا بلکہ وعدہ قرآنی کے عین مصداق امن وامان کی دولت سے بھی یہ معاشرے مالا مال ہو گئے اور بشارت نبوی کے مطابق چشم فلک نے یہ دیکھا کہ زکوٰۃ لے کر نکلنے والوں کو زکوٰۃ وصول کرنے والا نہ ملتا تھا، گویا مسلم معاشروں سے غربت کا بھی خاتمہ ہو گیا جس کے خاتمے کے لئے آج کی مغربی تہذیب ایڑی چوٹی کا زور لگانے کے باوجود کامیاب نہیں ہو پا رہی۔ دور عثمانی میں زکوٰۃ کی تقسیم مشکل ہو جانے سے صورت حال یہاں تک پہنچ گئی کہ خلافت اسلامیہ نے اموال باطنہ کی زکوٰۃ ادا کرنے کی ذمہ داری ہر صاحب نصاب مسلمان کے ہی سپرد کر دی۔ نبی کریم ﷺ کے ارشادات اور قرآن کریم کے فرامین پر عمل کرنے کا نتیجہ یہ نکلا کہ وقت کی سپر پاور زقیصر و کسریٰ ان کے قدموں میں ڈھیر ہو گئے۔ گویا اسلامی نظریہ نے انہیں دنیا میں بھی کامیابی و کامرانی کی ضمانت دی!!

یہ اسلام کی محض عسکری فتح ہی نہیں تھی، بلکہ اسلام کی نظریاتی قوت نے بھی ان قوموں کو زیر کیا اور اسلامی احکام و شرائع کو دل و جان سے مسلمانوں نے قبول کیا۔ ظاہر ہے کہ قوم مسلم کی یہ دنیوی کامیابی انہی کتاب و سنت کو سیکھنے اور پھر ان پر مخلصانہ عمل پیرا ہونے کا نتیجہ تھی جنہیں آج ہمارے نادان مسلمان بھائی صرف مسجد و مدرسہ تک محدود رکھنے پر اصرار رکھتے بیٹھے ہیں۔ اسلامی تعلیمات میں سیاست و عدالت، معاشرت و معیشت، قانون و قضا اور تعلیم و ابلاغ کی اس قدر لمبی چوڑی تفصیلات ہیں جن سے دنیا کے دیگر مذاہب یکسر محروم ہیں۔ اسلامی علمیت کا دیگر مذاہب کے علوم سے اگر مقابلہ کیا جائے تو اپنی جزئیات و تفصیلات کے لحاظ سے اسلامی علوم کا ظاہری حجم ہی ان سے دسیوں گنا زیادہ ہے۔ اور اگر ان علوم کی گہرائی اور گیرائی کا بصیرت افروز جائزہ لیا جائے تو اسلام کو اللہ کا عطا فرمودہ دین اور انسانیت کے لئے عظیم الشان تحفہ مانے بنا کوئی چارہ نہیں رہتا۔

مسلم فرد اور اسلامی معاشرے کی کامیابی و کامرانی علوم اسلامیہ میں رسوخ، اس کے فروغ اور اس پر مخلصانہ عمل میں ہی مضمر ہے۔ افسوسناک امر یہ ہے کہ دیگر علوم کی طرح اسلام کو بھی جدید یونیورسٹیوں میں محض علم کی ایک شاخ سمجھانے کی کوشش کی گئی ہے، اور جس طرح سیاسیات و معاشیات میں دو سالوں میں طالب علم کے ہاتھوں میں سند فراغت تھما دی جاتی ہے، علوم اسلامیہ کو بھی اتنا یا اس سے مختصر ہی وقت دیا جاتا ہے۔ جبکہ اسلام تو علوم کا ایسا خزانہ ہے جس پر پوری زندگی بھی صرف کی جائے تو اس کے معانی و مفاہیم ختم ہونے میں نہ آئیں۔

نبی کریم ﷺ نے نبوت کی دو عشروں پر محیط زندگی میں علوم و معارف کے وہ خزانے ملت اسلامیہ کو بہم پہنچائے جس پر بعد کی چودہ صدیاں گزر جانے اور مسلم علما کی بھرپور کاوشوں کے بعد آج تک ان علوم میں تحقیق و تدقیق جاری ہے۔ قرآن کریم کی سینکڑوں تفسیریں لکھی گئیں، احادیثِ نبویہ کے ہزاروں مجموعے مرتب ہوئے، فقہی مسائل پر ان گنت تفصیلات اور جزئیات موجود ہیں، جنہیں جان اور سمجھ کر انسانی دانش جیران رہ جاتی ہے۔ مسلم ذخیرہ دانش میں لاکھوں لوگوں کے حالات زندگی محفوظ ہو گئے۔ تفسیر و علوم قرآن، حدیث و علوم حدیث، عقیدہ و ایمانیات، فلسفہ و کلام، تاریخ و سیرت، جغرافیہ و بلدان، شعر و ادب اور لغت و قواعد میں کی وہ کتنی بیش بہا تفصیلات ہیں جو مسلمانوں کے ترویج کردہ علوم میں پائی جاتی ہیں۔ معاشرت کے ہر پہلو پر اسلام کی تفصیل در تفصیل رہنمائی اور تحریری و علمی ذخیرہ موجود ہے۔ مسلم علمائے قرآن و سنت اور شریعت اسلامیہ کو اس طرح اپنی دلچسپیوں اور صلاحیتوں کا مخاطب بنایا کہ اسلامی علمی ذخیرہ میں دو درجن سے زائد جلدوں میں لکھی جانے والی کتب کی تعداد بھی ہزاروں تک پہنچتی ہے اور ان کتب کو کسی ایک مسلم محقق و مصنف نے قلم بند کیا ہے۔ آج ترقی و تہذیب کے اس دور میں بھی، مغرب کے اہل علم اس کی نظیر پیش کرنے سے قاصر ہیں کہ ان کے ہاں درجنوں جلدوں میں کسی ایک فاضل کے ہاتھوں کوئی ایک کتاب تصنیف کی جائے۔ ان کے ہاں ایسے کام اجتماعی کاوش کے ہی مہول منت رہے ہیں، جنہیں بھاری بھر کم مادی مفادات کے عوض جیٹہ تحریر میں لایا گیا ہے۔

اسلام، انسان کی پوری زندگی کی تفصیلات پیش کرتا ہے۔ اسلام کی بنا پر کسی ریاست کا تشخص متعین ہوتا ہے، ایک فرد اپنی پوری زندگی کے اہداف کا تعین مسلم اور غیر مسلم ہونے کے ناطے کرتا ہے۔ اس کی زندگی کے آغاز و اختتام اور زندگی کے اہم ترین مراحل، حتیٰ کہ دیگر انسانوں سے روابط کی حد بندیاں اسلام کی رو سے متعین ہوتی ہیں۔ جرم و گناہ اور جزا و سزا کے فیصلے اسلام کی میزان پر ہوتے ہیں۔ اس نظریہ کی بنا پر دنیا بھر میں مفادات کی کھینچا تانی ہوتی ہے اور دنیا اسی دینی نظریہ کی بنا پر تقسیم ہوتی ہے۔ اللہ تعالیٰ اسلام کی بنا پر بعض کو حزب اللہ اور بعض کو حزب شیطان قرار دیتا ہے۔ پوری دنیا نے کفر، نظریہ اسلام کی بدولت اسلام کے مقابلے میں مجتمع ہو جاتی ہے۔ اس عظیم الشان مذہب کی تعلیم و تدریس سے غفلت برتنا اور اس کی معرفت میں کوتاہی کرنا



ایک سنگین ملٹی جرم ہے جس کا ارتکاب دورِ حاضر کے مسلم معاشروں میں بہ تکرار کیا جا رہا ہے!! آج مغرب کی پروردہ، مسلم معاشروں کی سیکولر یونیورسٹیوں میں علوم اسلامیہ کی سب سے اعلیٰ ترین سند پی ایچ ڈی کے لئے دو سے تین سال کی براہ راست تعلیم کافی سمجھی جاتی ہے۔ جس تعلیمی دورانیہ کا نصف سے زائد وقت بھی خالص علوم اسلامیہ کے بجائے، اس کے معاون علوم میں صرف ہو جاتا ہے۔ مثال کے طور پر ایم اے اسلامیات کے نصاب میں شامل پرچوں میں قرآن و حدیث اور فقہ کو نکال کر، باقی پرچے یعنی اسلام اور سائنس، اسلام اور تحریکیں، تقابلی ادیان، فلسفہ و علم الکلام، معاصر اسلامی دنیا وغیرہ علوم اسلامیہ کے وہ پہلو ہیں جنہیں امدادی علوم قرار دیا جاسکتا ہے۔ اس کے بعد پی ایچ ڈی مرحلہ کی ایک سالہ تعلیم میں بھی انگریزی زبان، کمپیوٹر اور اصول تحقیق ایسے معاون مضامین کی تدریس جاری رہتی ہے۔ ظاہر ہے کہ قوم کے مرکزی دھارے اور تعلیم کے مرکزی نظم میں علوم اسلامیہ کی محض ڈیڑھ دو سالہ تعلیم انتہائی ناکافی ہے، جس سے اسلامیات کی مہارت پیدا ہونے کا دعویٰ کیا جاسکے۔ ان مغربی یونیورسٹیوں میں علوم اسلامیہ کی تعلیم کا دائرہ عمل اس نوعیت کے ایک آدھ شعبہ تک ہی محدود رہتا ہے۔ اس کے بالمقابل انہی جامعات میں سائنس و ٹیکنالوجی کی تعلیم کے لئے درجنوں شعبے سرگرم عمل ہوتے ہیں، سائنس کی ایسی ایسی امکاناتی شاخیں یہاں پڑھائی جاتی ہیں جن کے موضوع کو سمجھنے کیلئے بھی معقول صلاحیت درکار ہے۔

دوسری طرف انہی مسلم ممالک میں سائنس و انجینئرنگ کی صرف ایم اے تک اہلیت کے لئے ۸ سال تک پڑھایا جاتا ہے، اُس کے بعد کہیں جا کر انہیں سائنسز کا گریجویٹ سمجھا جاتا ہے۔ تفصیل اس کی یہ ہے کہ سائنس و انجینئرنگ کے لئے ڈل تک جنرل سائنس کے واقع نصاب کے بعد، میٹرک سائنس مضامین کے ساتھ، پھر پری میڈیکل اور پری انجینئرنگ اور انٹر میڈیٹ کے بعد مزید چار چار سالہ کورسز، تب کہیں جا کر کسی طالب علم کو سائنس کے کسی میدان میں فضیلت کا پہلا درجہ حاصل ہوتا ہے۔ اگر اس کے بعد پی ایچ ڈی تک وہ جانا چاہے تو ان ۸ سالوں پر مزید ۵ سال شامل کر لینے چاہئیں۔ ہمارے ملک میں قانون کی تعلیم کے لئے بھی کم از کم ۵ سال کی تعلیم کے بعد سندِ فضیلت دی جاتی ہے لیکن اسلام ہی علم کی ایسی مظلوم شاخ ہے کہ روزِ اول سے نصاب کے کمزور ترین رسالے، کوئی بھی استاد حتیٰ کہ بعض اوقات کسی غیر مسلم

کے ذریعے اسلامیات کی بے روح لازمی تدریس کے بعد صرف ڈیڑھ دو سال میں اُس کو سندِ فضیلت تمھارا، یونیورسٹی کے سماجی اعتراف کے ذریعے اس نفاصلے کو خدمتِ اسلام پر مامور کر دیا جاتا ہے۔

بعض پرائیویٹ یونیورسٹیوں نے تو اس پر حد ہی کر دی ہے کہ ان کے ہاں اسلامیات کی پی ایچ ڈی مرحلہ کو عبور کرنے کے لئے ایم اے کے درجے کی کوئی بھی سند کافی خیال کی جاتی ہے۔ یعنی جس طالب علم نے تعلیم کے سولہ برسوں میں ایک بار بھی علوم اسلامیہ کو نہیں پڑھا، اور وہ بالفرض انجینئرنگ کا طالب علم ہے، اگر وہ چاہے تو وہ بھی ایم فل میں محض ۹ ماہ کی براہ راست تعلیم کے بعد، محض ایک مقالہ لکھ لینے سے اسلام کا فاضل اجل بن سکتا ہے۔

اسلامیات کی اس درجہ سرسری تعلیم حاصل کرنے والے اساتذہ ہی بعد میں دیگر نونہالان وطن کو علوم اسلامیہ کی تعلیم و تربیت دینے پر مامور کئے جاتے ہیں۔ بعض اوقات ایک فاضل و قابل اُستاد چند ماہ میں ہی طالب علم کو شریعت اور اسلام کی گہری تفصیلات سے باخبر کر سکتا ہے، لیکن اگر اساتذہ کرام کی اپنی تعلیم بھی انہی سرسری مراحل سے گزر کر مکمل ہوئی ہو تو پھر وہاں علوم اسلامیہ کا کیا معیار ہو گا...؟

طرفہ تماشائی یہ ہے کہ بعض نامور پرائیویٹ یونیورسٹیوں میں علوم اسلامیہ میں پی ایچ ڈی کی تعلیم کے لئے، جن پروفیسرز کی خدمات حاصل کی گئی ہیں، ان میں سے کوئی ایک بھی علوم اسلامیہ میں خود پی ایچ ڈی کی رسمی اہلیت بھی نہیں رکھتا۔ یعنی اس نے زندگی بھر چند سال بھی اسلام کا مطالعہ نہیں کیا لیکن وہ اسلام کی تفصیلات سکھانے میں مگن ہے اور یہ ظلم قومی تعلیمی اداروں کے تعاون سے وطن عزیز پاکستان میں جاری و ساری ہے۔ ایک ہی یونیورسٹی میں عربی زبان اور انگریزی زبان کے تعلیم کے معیار، مراحل اور اہداف کا مقابلہ کیا جائے تو آپ کو معلوم ہو گا کہ انگریزی میں ایم اے کرنے والا تو انگریزی زبان کی بیش بہا تفصیلات سے آگاہ ہوتا اور اس میں معیاری اہلیت رکھتا ہے، جبکہ انہی یونیورسٹیوں میں عربی زبان کی مہارت کی سند لینے والا عربی میں چند جملے بھی درست نہیں لکھ سکتا۔ اس امتیاز کی اس کے سوا کیا وجہ ہے کہ ہمارے اربابِ اقتدار اور علم و تدریس کے مسند نشینوں کے نظریات اور اہداف ہی مختلف علوم کے لئے جدا گانہ ہیں۔ وہ مشرقی و مغربی علوم کے مابین شدید تعصب کا شکار ہیں، دونوں کی افادیت کے بارے میں ان کے نظریات میں واضح بُعد پایا جاتا ہے۔ اسلام نے علم کو مشرق و مغرب کی



حد بند یوں سے نکال کر ہر مفید علم سیکھنے کی تلقین کی ہے اور شرعی علوم سیکھنے والوں کو بہترین مسلمان قرار دیا ہے لیکن مغرب کے اہل علم و دانش علوم اسلامیہ کے بارے میں انتہا پسندی کرتے ہوئے، انہیں بہ مشکل گوارا کرنے پر ہی راضی ہیں، ان کا بس چلے تو وہ یونیورسٹیوں میں علوم اسلامیہ کے شعبے بند اور اس کی اعلیٰ اسناد کو منسوخ ہی کر دیں، جس کا اظہار کئی بار تعلیمی مقتدرہ کی زبانوں سے بھی ہو چکا ہے۔

اگر ان یونیورسٹیوں میں ارباب اختیار سے بات کی جائے کہ علوم اسلامیہ میں بھی پوری مہارت بہم پہنچائی جانا چاہئے، ان علوم کے لئے معیاری دورانیہ اور فاضل اساتذہ کی خدمات میسر آنا چاہئے تو اس کے جواب میں وہ اسلامیات کے امتحانات کے ذریعے حاصل ہونے والی بھاری آمدن کا شوشہ چھوڑ دیتے ہیں کہ اگر ہم نے اسلامیات کے نصاب کو مشکل کیا تو یونیورسٹیوں کی آمدن متاثر ہوگی، لوگوں کو اسناد بڑی تعداد میں ملنی چاہئیں تاکہ معاشرے میں وہ ایم اے کے بعد ملازمت حاصل کر سکیں۔ سوال پیدا ہوتا ہے کہ یہ آمدن کا بوجھ بھی صرف علوم اسلامیہ پر ہی کیوں ہے؟ بے روزگاری کی یہ فکر مندی صرف یہاں سے کیوں پوری کی جاتی ہے۔ اگر اتنی بڑی تعداد میں انجینئرز پیدا کرنے شروع کر دیے جائیں اور چند مہینوں میں اعلیٰ اسناد تھما کر پوری قوم کو انجینئر بنا دیا جائے تو اس سے کیا یونیورسٹیوں کے خزانے بھر نہیں جائیں گے...؟؟

آج علوم اسلامیہ سے بے اعتنائی اور بے پروائی کا وبال ہے کہ مسلم معاشرے اللہ کے دین سے محروم ہیں، ان میں اسلام کے ماہرین نظر نہیں آتے، شہروں کے شہر علماء سے دیران پڑے ہیں، کوئی فاضل عالم نظر نہیں آتا اور علم سے بے بہرہ لوگ اسناد تھما کر، لوگوں کو گمراہ کر رہے ہیں۔ کوئی اللہ کا عالم و عامل بندہ دنیا سے اٹھ جاتا ہے تو اس کی جگہ پوری کرنے والا نہیں ملتا۔ حکمرانوں اور معاشروں کی منصوبہ بندی کرنے والوں نے یہ ذمہ داری اہل مدارس کے سپرد کر کے، اپنے حصہ کا کام یہ منتخب کر لیا ہے کہ ان کے ذرائع آمدن کو بھی ختم کر دیا جائے، ان کے اوقاف قبضے میں لے لئے جائیں، ان کی اسناد کو بے اعتبار کر دیا جائے، ان کے خلاف میڈیا کے سرکش اذہان کو کھلی چھوٹ دے دی جائے کہ اسلام کے خلاف اپنے خبیث باطن کا اظہار دین کے فروغ کے ان اداروں کے خلاف بول کر کریں۔ اس پوری سماجی رویے کا وبال مسلم اُمہ پر اس حالت میں پڑ رہا ہے کہ دین روز بروز کمزور ہو رہا ہے، اللہ سے تعلق ٹوٹ رہا ہے، اسلام کے تقاضے پامال ہو رہے ہیں اور مسلم معاشرے مادہ پرست مغربیت کے پیچھے سر پیٹ دوڑ کر دین و دنیا کی

ذلت سمیٹ رہے ہیں۔

ایسے حالات میں جب سرکاری اداروں کو اپنے فرض کی فکر نہیں بلکہ وہ رہے سہے نصابات کو بھی ختم کر دینے پر تے بیٹھے ہیں تو عامۃ المسلمین کا ہی یہ فرض بنتا ہے کہ وہ اپنے دین کی تعلیم و تعلم کا معیاری انتظام کریں اور اس اہم ضرورت کی تکمیل کے لئے اپنی صلاحیتیں کھلا دیں۔ سوانہی حالات میں جامعہ لاہور اسلامیہ میں ایک اعلیٰ معیار کی اسلامی جامعہ قائم کرنے کی کوشش کی جا رہی ہے جس میں علوم اسلامیہ کا دنیا میں موجود بہترین معیار پاکستان میں میسر کرنے کا انتظام کیا جا رہا ہے تاکہ پاکستان میں جامعہ ازہر اور مدینہ یونیورسٹی کے معیار کی اعلیٰ دینی تعلیم حاصل کرنا ممکن ہو۔ اس میں علوم اسلامیہ کا اعلیٰ ترین نصابِ تعلیم پڑھایا جائے، اس کا سرکاری سطح پر اعتراف حاصل کیا جائے اور مثالی اساتذہ یہاں تدریس کے فرائض انجام دیں۔ یہاں علوم اسلامیہ کو تقویت دینے کے ساتھ ساتھ معاشرے کے جمیع علوم کو اسلامی زاویہ نظر سے پڑھایا جائے۔ علم کو دین و دنیا کی ثنویت سے نکال کر، قرآن و سنت کی روشنی میں ہر علم کو سیکھا سکھایا جائے۔

خوش کن امر یہ ہے کہ تادم تحریر اس سمت بہت سی منازل طے ہو چکی ہیں۔ برصغیر میں مدارس کی دو صد سالہ تاریخ میں پہلی بار ایسا ہو رہا ہے کہ کسی اسلامی مدرسہ کے نظام، روح اور ہدف و مقصد کو جدید یونیورسٹی کے انتظامی ماڈل میں سمودیا جائے۔ عملاً اس کے تفصیلی خدوخال کیا ہیں، اور اس کے نصاب و نظام کی جزئیات کیا تجویز کی گئی ہیں، اس کی تفصیلات ایک مستقل مضمون کی متقاضی ہیں۔ فی الحال یہ اطلاعات کافی ہیں کہ جامعہ ہذا میں دو سال سے نیا نصاب و نظام جاری ہو چکا ہے، پنجاب حکومت سے اس کی منظوری حاصل ہوئے ۷ ماہ ہو چکے ہیں اور رمضان المبارک کے اس مبارک مہینے کے کسی لمحے مختلف میدانوں میں کلاسیں شروع کرنے اور اعلیٰ سرکاری اسناد عطا کرنے کی باضابطہ سرکاری اجازت میسر آنے والی ہے۔ اگر اللہ کی مدد شامل حال رہی تو عظیم الشان اسلامی جامعہ قائم ہو کر رہے گا اور پاکستان میں علوم اسلامیہ کے رسوخ اور فروغ کا یہ قرض اپنے تئیں ادا کرنے کی کوشش کی جائے گی۔ ان شاء اللہ... ظاہر ہے کہ یہ بڑا ہی عظیم الشان کام ہے جو قرض بھی ہے اور فرض بھی اور اس کے لئے ہم پر خلوص دعا کر کے، اس کو کامیاب کرنے کی مساعی میں عملاً شریک ہو سکتے ہیں۔ السعی منا والا تمام من اللہ

(ڈاکٹر حافظ حسن مدنی)